

Яралар

Безнең белән бергә авыр йөкне
Күп тарттыгыз, чибәр сеңелләр!
Жиңегездә жылы кан эзләре,
Күзегездә кара сөрөмнәр!

Яралыны юып бәйләдегез.
Күтәрдегез жиргә ауганны.
Чәчләрәннән сыйпап йоклаттыгыз
Походларда йөрөп арганны.

Яралылар, сезнең жылы кулдан
Савыгып, кире жиргә бастылар.
Рәхмәт сезгә, илнең иркәләре,
Көләч йөзлө, кыйгач кашлылар!

Жиңү белән куып бар кайгыны,
Гөлләр кочып илгә кайттыгыз.
Сөендерде талган күңелләрне
Йөзегездән төшкән яктыгыз!

Тик, сеңелләр, чибәр кыз кардәшләр,
Бик күп әле илдә яралар.
Яраланып ауган зур калалар,
Аналары үлгән балалар.

Авыр сулап яткан таш йортларга
Хәят бирсен житез кулыгыз.
Терелтегез үлгән шәһәрләрне,
Үксезләргә ана булыгыз!

Батыр каны сеңгән басуларга
Тамсын хәзер алтын тирегез!
Сез жиңдегез яуны,
Жимреклеке,
Бөлгенлекне инде жиңегез!